

పట్నం బస్సు

ఎంక పెళపెళ లాడుతోంది. అరవటానికి కూడా భయపడున్నట్టు కాకులు విశ్రాంతి తీసుకుంటున్నాయి. రోడ్దంతా నిర్మానుష్యంగా వుంది. దూరంగా కిళ్ళికొట్టు దగ్గర మాత్రం ఎవరో ఏదో కొనుక్కుంటున్నారు...

వటుత్వం తగ్గిపోయిన శరీరంవైపు, వణుకుతున్న చేతి వేళ్ళకేసి ఒకసారి చూసుకున్నాడు మోచోడు. చేతిలో కత్తి వక్కన పెట్టేడు. ఎదురుగా గుట్టలా వున్న తోళ్ళని వక్కకి జరిపేడు. వేళ్ళు విరుచుకుని, గట్టిగా నిట్టూరుస్తూ రోడ్డుకేసి చూసేడు.

రావిచెట్టు క్రింద నీడ దట్టంగా పరుచుకొని వుంది. దక్షిణం నుంచి గాలి అలలు అలలుగా వీస్తోంది.

వడమటివైపు జారీపోతున్న వయస్సు గురించి చింత మోచోడికి కలగటం లేదు. ఏదో సాధించిన తృప్తి హృదయంనిండా పరుచుకొని వుంది. బొజ్జోంచి చుట్టతీసి వెలిగించు కున్నాడు. మళ్ళీ రోడ్డువైపు దృష్టి సారించేడు. బస్సువస్తున్న

జాడ ఎక్కడా కనబడలేదు. దూరం నుంచి సడుచుకుంటూ యాదగిరి వచ్చేడు.

వక్కనే కూర్చొని చుట్ట అడిగి తీసుకుంటూ “ఎం ద్వయ్యా— మంచి వసుషారు గున్నవ్ ?” అడిగేడు.

“వమ్మే” అన్నాడేగానీ మోచోడి దృష్టి అంతా రోడ్డు మీదే వుంది. రోడ్డు తిన్నగా సాగి, దూరంగా ఎక్కడో మలుపులో అదృశ్యమైపోతోంది.

“మరి గట్ల చూస్తాంటివే ?”

మోచోడు మాట్లాడలేదు. మళ్ళీ యాదగిరే అడి గేడు, “పెద్దోడు వస్తాన్నాడు గీ సర్వీసులా ?”

తలూపేడు. “పొద్దున్నే పాయె. వచ్చేదుంది.”

“దేనికి పోయిండు బట్నం ?”

“ఇయ్యాల నాఖరీలోకి తిస్కొనీకి గదేందో వున్న దంట.”

“ఏమిటి ?”

మోచోడు క్షణం ఆలోచించి “ఇంటయా” అన్నాడు.

“ఇంటయా ?”

“గదేరా ఇంటయానో... ఇంటయానో—”

అంతలో దూరంగా దుమ్ము కనబడింది. మోచోడి మొహం విప్పారింది. చుట్ట గట్టిగా వీల్చేడు. బస్సు గర్భిణి స్త్రీలా నెమ్మదిగా వస్తోంది.

“గైతె వట్నంలో నాఖరీ జేయిస్తావు ?”

“మల్లగింత సదువు సదివింది నాఖరీ జేయ్యనీకి గాక

గిట్ల సెవ్వులు గుట్టడాని కనుకొన్నావు ?”

“నీ కేమ్యూయ్యూ ? గీ నుట్టుపక్కల నాలుగు పల్లెలకీ నీ వొక్కనే గాదు మోచోన్వి ! మాసానికి మూడు నాల్గు నూర్లు సంపాయిస్తున్నావాయె”

వాడి మాటలకి అడ్డు తగులుతూ “నే జేసే వనే చేసే దుంటే వాన్ని గింత సదివించేది దేనికిరా—మూడో క్లాసులో మాన్పించి వుండేది కాదు ?” అన్నాడు.

“ఎంతో సదంట తన్నా ?”

“అయిదారు నూర్లు రాదంటావు ?” తిరిగి వాడే అడిగేడు.

“అయిదారు నూర్లు ?”

“మల్ల ? మల్ల ఆడు సదివింది ఏమనుకొన్నావ్ రా?... బియ్యే... సమర్పయినాది ?” చాలామందికి తరచు చెప్పటం వల్ల ‘బియ్యే’ అనే పదాన్ని స్పష్టంగా పలికేడు.

బన్ను వచ్చి ఆగింది. క్షణం ఆగి కదిలింది.

పెద్దో డొక్కడే దిగేడు.

తెల్లపర్లు నల్ల ఫాంటులోకి ఇన్ పర్ట్ చేసేడు. కాళ్ళకి నల్ల టిబూట్లు నిగనిగ లాడతున్నాయ్. చేతిలో సర్టిఫికేట్ల బ్రీఫ్ కేసుంది. ఎర్రటి పై గాలికి అందంగా వూగుతోంది.

దూరం నుంచి తండ్రినీ, యాదగిరినీ చూసి పలకరిం వుగా నవ్వేడు.

యాదగిరి మోచోడువై వు చూసేడు.

“వాడు తనవై వు చూస్తూ వుండటం చూసి, తన

ఆత్యంత వాడు గుర్తించకుండా వుండేందుకు, తను చాలా మామూలుగా వున్నట్టూ మొహం పెట్టి "నాకు దేస యుయిత లేదురా" అన్నాడు.

"ఏంద్యయ్యా?"

"ఈ బస్సు వట్టంకు పోయేప్పుడు గింతమందిని తీసుకు పోతంది కదా! మల్లగా వట్టంకెళ్ళి పల్లెకు తిరిగోచ్చేప్పుడు ఖాళీగా వస్తేందిరా?"

యాదగిరి నవ్వి ఏదో చెప్పబోయేడు. ఇంతలో పెద్దోడు వాళ్ళ దగ్గర కొచ్చేడు.

"ఏమైనాదిరా?" మోచోడి కంఠంలో ఆత్యంత ధ్వనించింది. పెద్దోడి మొహం వెయ్యి క్యాండిల్ బల్బులా వెలిగి పోతోంది. వచ్చి వాళ్ళ పక్కనే కూర్చోబోయి ఘంటు నలుగుతుందని భయపడి, నిలబడి అన్నాడు.

"ఉద్యోగ మొచ్చినాదే నాయనా"

మోచోడు ఆనందంతో తబ్బిబ్బ అయి, "వచ్చినాది" అన్నాడు.

"అయితే సెక్కర దినిపియ్యాలె" అన్నాడు యాదగిరి, తండ్రి కొడుకులవైపు చూస్తూ.

"తినిపి సలేదియ్" అని మోచోడు కొడుకువైపు తిరిగి "నువ్ బో యింటికి. అమ్మకు జెప్ప నే నొస్తగిప్పుడే" అన్నాడు. పెద్దోడు వెళ్ళిపోయేడు.

"గడేంద్రియా- అడు పరీక్ష పూర్తి జేసి రెండేండ్లాయె. ఇప్పుడు దొరికింది, ఎంతుమారు గుండాలె"

మోచోడు తృప్తిగా నవ్వి “దినిపిస్తలే- ఇగ లే” అన్నాడు. ఎండిన తోళ్ళని చెక్కపెట్టెలోకి తోసేడు. మూకుడులో నీళ్ళు పారబోసేడు. కత్తి దారం లోపల పడేసేడు. బద్ధకంగా వళ్ళు విరుచుకొని లేచి, ఇంటివైపు వడి వడిగా అడుగులు వేసుకుంటూ నడిచేడు.

*

*

*

‘తన్నా రెండు నూర్లా’ నిర్ఘాంతపోయేడు మోచోడు. వాడి బలహీనమైన శరీరం ఈ వార్త విని తట్టుకోలేక ఎండు టాకులా వణికింది.

తలూపాడు పెద్దోడు.

మోచోడికి నోటివెంట మాట రాలేదు. బ్రీఫ్ కేస్ సర్దుకుంటూన్న కొడుకుని విస్తుబోయి చూస్తూవుండిపోయేడు.

అంతలో వాడి తల్లి అక్కడికి వచ్చింది. “ఇయ్యాలే పోవాత్నేందిరా? రెండోజులాగి జేరారు?”

“లే-పోవాలె” అన్నాడు పెద్దోడు. ఈ ఉద్యోగం కోసం తనంత కాంపిటీషన్ ఎదుర్కోవలసి వచ్చిందో, రెండు సంవత్సరాలపాటు ఈ మాత్రం ఉద్యోగం కోసం తనంతగా ఎదురు చూశాడో... తల్చుకుంటేనే భయంగా వుంది. అటు వంటిది- వెంటనే జేరమని వాళ్ళు అన్నప్పుడు జేరకపోతే... ఆ కారణంగా వాళ్ళు ఆ ఉద్యోగం ఇంకొకరికి యిచ్చే మనేస్తే—

ఆ పైన ఊహించలేక పోయేడు. టైమ్ చూసు కున్నాడు. నాలుగున్నర... ఇంకో గంటలో బస్సు.

గబగబా రెండు జతలు పెట్టుకున్నాడు. ఇంటర్వ్యూకి కట్టుకెళ్ళిన పై ఓ మూల అరలో పెట్టేడు. పెట్టోంచి ఇంకో పై తీసి లోపల పెట్టేడు.

“అయ్యోందుకురా ?” అంది వాడి తల్లి.

“ఇవి ప్రతి రోజూ కట్టుకోవాలె. లేకుండా బోతే డోర్కోరు.”

తల్లి మనసు ఆసందంతో వుప్పొంగింది. సూటూ, బూటులో కొడుకుని డోహించుకుంది.

పెద్దోడు వంగి బూటు లేసులు బిగించుకుంటున్నాడు.

అప్పుడు చూసేడు మోచోడు. అవి తను కుట్టిన బూట్లు కావు. వాడి మనసు చివుక్కుమంది. తన కందంగా బూట్లు కుట్టేది రాదు. అవున్ని జవే... ఆ కంపెనీవోడు కుట్టినట్లు తనెట్ల కుట్టగలుతాడు ?

పెద్దోడు బ్రీఫ్ కేస్ మూసేసేడు.

మోచోడు అతి కష్టం మీద నోరు పెగల్చుకొని తన మనసులో భావం బైట పెట్టేడు.

“రెండు నూర్ల తనాకీ గంత దూరం పోయేదెందుకురా ? ఈడ్మే వుండ్రాదు. గా రెండొందలు ఈడ్మే వస్తయ్ గదా !”

పెద్దోడు అర్థం కానట్టూ చూసేడు.

“ఎట్లాస్తయ్ ?”

“నా పనేనే రావా ? సంపాదిస్తున్నాను గదా.”

షాక్ తగిలినట్టూ నిశ్చేష్టమృతయ్యాడు పెద్దొడు. వాడి మొహంలో బాధ, అసహ్యం, రోషం విక్కసారిగా నాట్యం చేసినయ్.

“ఏ పని జెయ్యమంటావు ?”

“ఏమ్రమ? రెండు నూరలకన్న ఎక్కువ దొరకడంటావు.”

తండ్రి అజ్ఞానానికి సవ్వాలో ఏడవాలో అర్థంకా లేదు పెద్దొనికి. నుకుమారంగా వున్న తన చేతుల వైపు చూసు కున్నాడు. తను బి.యే.లో చదివిన ఎకసమిక్స్ పాఠం జ్ఞాపకం వచ్చింది. చిన్న గొడుగు క్రిందో రావిచెట్టు నీడలోనో కూర్చొని చెప్పలు కుదుతున్న దృశ్యాన్ని వూహించు కున్నాడు. తన పేరు వెనుక బి.యే. డిగ్రీ వ్రాసి, రావి చెట్టుకి మేకు వేసి కొట్టినట్టూ కనిపించింది. సవ్వొచ్చింది. తండ్రివైపు జాలిగా చూసేడు. ఏదో మాట్లాడబోయేడు. అంతలో అతనుమాట్లాడదల్చుకున్నది వాడి తల్లె మాట్లాడింది.

“ఆడు నీ పనెయ్యాలె...దిమాఫ్ ఖరాబ్ అయింది? గింత సదువు సదివింది నీ పనెనేటందుకున్నావు ?”

మోచోడు మాట్లాడలేదు. మళ్ళీ అందుకొంది—

“దొర లెక్కబట్ట లేనుకొని పనెయ్యనీకి పోతాంటే, నీ తిర్న ఎండలో గూసొని పనెయ్యమంటావు ?”

తల్లి మాటల్లో పూర్తిగా ఏకీభవిస్తున్నట్టూ పెద్దొడు మానంగా వుండిపోయేడు. వాడి మసనులో తను పని జెయ్యబోయే ఎయిర్ కండిషన్ రూము, మెత్తటి సోఫాలూ, వాల్ టు వాల్ కార్పెట్ మెదులున్నాయి. నీట్ గా కట్టుకున్న

అ గాలికి ఎగుర్తూ వుంటే, అందమైన లెట్ల కాంతి డ్రైక్లీన్ చేసిన బట్టల మీద నుంచి విశ్లేషణ చెందుతూ వుంటే... చుట్టూ అందమైన అమ్మాయిలూ, కిలకిల నవ్వులూ...

“సర్వీసల కాల్త్రెడ ?” అన్న తల్లి మాటల్లో యీ లోకంలోకి వచ్చేడు. క్రావు సర్దుకున్నాడు. బ్రీఫ్ కేసు చేతి లోకి తీసుకొని “పోయెస్తా” నన్నాడు.

“మల్లాదివారం తప్పక రావాలె.”

“గట్లనె” వెళ్ళిపోయేడు.

మాసంగా నిల్చున్న మోచోడిని భార్య కుదిపింది. “గట్ల నిలబడితివి- సర్వీసుదాకన్న ఆన్లో పోరాదు ? నువ్వట్ల కరెషన్ గా నిలవడే ఆని మనసు బాగుంటది ?”

మోచోడు కదిలేడు. కొడుకుతో కలిసి నడవటం ప్రారంభించేడు. చాలాసేపటివరకూ తండ్రి ఏమైనా మాట్లాడాడేమోనని చూసేడు పెద్దోడు. తండ్రి బాధ అతనికి అర్థ రహితంగానూ, అనవసరమైనదిగానూ కనబడింది. తను వెళ్ళి పోతున్నాడనే విషయాన్ని జీర్ణం చేసుకోవటం కోసం, తండ్రి అంత మాసంగా బాధ అనుభవిస్తూ వుంటే కొడుకు హృదయం పూరుకోలేకపోయింది. తండ్రి మనసులో బాధని తన కున్న ఎకనమిక్కు పరిజ్ఞానంతో పోగొడ్డామని చూసేడు.

“చూడునాయనా, నేను గింత చదువు చదివిందీ, నువ్వు నా చదువు కోసం ఇంత ఖర్చు పెట్టిందీ గిట్ల నీ పన్నేసేటందుకు కాదుకదా ! నేనూ గిట్ల నీ పన్నేజేస్తే, నా తర్వాత నా కొడుక్కుడా చెప్పలుకుట్టేవాడే అయితడు. ఇంకంతా, ఇక్కడ

ఇట్లనే సెప్పలు కుట్టుకుంట వుండిపోవాలె. కాదంటావ్”

మోచోడు మాట్లాడలేదు. మళ్ళీ పెద్దోడే అన్నాడు.

“నువ్వన్నదీ నిజమే. చెప్పలుకుడ్తూ రెండొందలకన్నా ఎక్కువే సంపాదిస్తన్నవ్. కానీ అక్కడ నా పని వేరు... డిగ్నిటీ ఆఫ్ లేబర్. అంటే...” ఆగిపోయేడు. తను వాడిన పదానికి సరి అయిన అర్థం ఏమిటో తండ్రికి ఎలా వివరించి చెప్పాలో తెలియక ఊణంసేవు తడువుతున్నాడు. “అంటే... అదే సివిల్ జేషను... అంటే... నాగరికత.”

మోచోడు రావిచెట్టుకేసీ, పెద్దొడు బస్స్టాప్ కేసీ విడిపోయేరు.

సూర్యుడు వడమటి కొండల్లోకి జారిపోతున్నాడు. రావిచెట్టు నీడ దట్టంగా పరుచుకుంటూంది. గూటికి చేరుకుంటున్న పక్షుల కలకలం అప్పుడే మొదలవుతోంది.

మోచోడు పెట్టోంచి సూదీ దారం తీసేచు. తోలు నీళ్ళల్లో తడిపి. కుట్టటం ప్రారంభించేడు.

దూరంగా ఎక్కడో తీతువుపిట్ట అరుస్తోంది. మువ్వలు గలగల లాడ్తోంటే ఎడ్ల జత ఒకటి పొలం నుంచి పరుగెత్తుకుంటూ వస్తోంది. గొడ్డు కానుకొనే కుర్రవాడొకడు గొం తెత్తి యేదో పాడుకుంటూ ఇంటికి సాగిపోతున్నాడు.

మోచోని పక్కనే వచ్చి కూర్చున్నాడు యాదగిరి.

“నీ యింటికెళ్లే వస్తాన్నా!”

“.....”

“పెద్దోడు ఇయ్యాలే పోతున్నాడంట గాదు ?”

బేసన్నట్టూ తలూపేడు.

ఒక నిమిషం నిశ్శబ్దం. యాదగిరి స్టాప్ వైపు పరీక్షగా చూసి, “ఆడు పెద్దోడు గాదు ?” అన్నాడు. “పట్నం బస్సింకా రాలె ?”

“రాలె.”

యాదగిరి అటే చూస్తూ “ఆడ్ని పట్నం బోవద్దన్నా వంట” అన్నాడు.

మోచోడు మాట్లాడలేదు.

“అడొచ్చేదాక ఉద్యోగ మొస్తదా రాదా అన్నా స్తివి, వచ్చినాక పోవద్దన్నావ్ ?”

“.....”

“గిట్ల మాట్లాడకుండ గూసుంటివీ ?”

“ఏం మాట్లాడాలె ?”

“ఆడ్ని నువ్ చేసే పనే చెయ్యమన్నా వంటగాదు !”

“బే ! చేయమన్నా-”

“దిమాఫ్ ఖరాబైనాది ?”

భార్య అన్నమాటే వాడూ అనేసరికి మోచోడిలో అణిగి వున్న ఆవేశం చలియలికట్ట దాటింది. తువుక్కున వూసేడు. చేతిలో దారం వదిలేసి యాదగిరివైపు తిరిగేడు.

“నా దిమాఫ్ ఖరాబైందటావ్ ?... నీయవ్వు...నా దిమాఫ్ ఖరాబ్ కారేదా — గదో...గాడ నిల్చున్నాడు సూడు... ఆడు, ఆనికీరా ఖరాబైంది. ఇయ్యాల రెండు

నూర్లు దొరుకుతున్నాయని పట్నం బోతన్నడు.”

“మల్ల నీ లెక్క మూడు నూర్లు సంపాదించేటందుకు ఎండలో గూసాని పనెయ్యాలె?”

“లే.. గట్ల మంచిబట్టలేసుకుని రెండునూర్లే సంపాదించ మ్రన.. నేనేమొద్దనె. నా తీర్న మోచోస్త అవ్వమని నే నెందుకంట ? కానీ ఆడు గట్ల మంచి బట్టలేసుకుని, మెడకు అది కట్టుకొని పట్నంలో జేసే పనేందో నీకు తెల్సార? కొను క్కునేటందుకు వచ్చినోళ్ళ కాళ్ళకి రకరకాల సెప్పలు తొడిగే ఉద్దోగం !”

యాదగిరి క్రటాటే అయ్యెడు.

మోచోడి ఆవేశం ఆవేదనలోకి దిగింది.

“నువ్వే సెప్పలు స్వయంగా తయారేసి నా తీర్న అమ్మరా అంటే ఆనికి నదువు అడ్డొచ్చినాదంట. దానికన్న ఆ సెప్పల కంపెనీవో డీచ్చింది మంచి ఉద్దోగమంట... ధూ ...” వ్రాసేడు. వాడి కంఠం రుద్దమైంది. దాదావు ఏడుస్తూ- “గా సెప్పల కంపెనీవోడు నా కొడుకుని లాగేసుకొన్నడు. ఇంగ కొంత కాలంబోతే నన్ను లాగేసుకొంటుడు” అన్నాడు. కంఠంలో నిస్సహాయత ధ్వజస్తోంది. పట్నం వెళ్ళే బస్సు వచ్చి ఆగింది. పికరో ఇద్దరో దిగేరు. ఎక్కటానికి మాత్రం జనం కుమ్ములాడుకుంటున్నారు.

“సిబిలైషనంట ... సిబిలైషను” గొణుక్కున్నాడు మోచోడు.